

पत्र सूचना शाखा
सूचना एवं जनसम्पर्क विभाग, उ०प्र०

राज्यपाल से मिले दिव्यांग आर्म रेसलर सूर्य प्रताप शर्मा
अपनी इच्छा शक्ति से दिव्यांगजन आत्मविश्वास बढ़ायें - श्री नाईक

लखनऊ: 12 अप्रैल, 2018

उत्तर प्रदेश के राज्यपाल श्री राम नाईक से आज राजभवन में वल्ड पैरा आर्म रेसलिंग चैम्पियनशिप के विजेता श्री सूर्य प्रताप शर्मा ने भेंट की। देवरिया जनपद के निवासी श्री सूर्य प्रताप शर्मा दिव्यांग हैं और व्हील चेयर से चलते हैं। श्री शर्मा को अब तक अनेक राष्ट्रीय एवं अन्तर्राष्ट्रीय सम्मान मिल चुके हैं। उन्होंने डा० शकुन्तला मिश्रा राष्ट्रीय पुनर्वास विश्वविद्यालय से एम०बी०ए० किया है।

राज्यपाल ने श्री सूर्य प्रताप शर्मा को बधाई दी तथा उनके उज्ज्वल भविष्य के लिये शुभकामनाएं भी दी। उन्होंने कहा कि निःशक्त होना अभिशाप नहीं है। अपनी इच्छा शक्ति से दिव्यांगजन आत्मविश्वास बढ़ायें। समाज में दिव्यांगों को स्वालम्बी बनाकर देश को बढ़ाने में सहयोग करने की आवश्यकता है।

श्री शर्मा ने राज्यपाल को बताया कि 9 से 13 मई, 2018 के मध्य इण्डियन आर्म्स रेसलिंग फेडरेशन द्वारा उनकी संस्था सूर्या एकेडमी के तत्वावधान में 42वीं आर्म रेसलिंग चैम्पियनशिप का आयोजन किया जा रहा है। इस चैम्पियनशिप में विदेश से भी दिव्यांगजन सहभाग करेंगे।

अंजुम/ललित/राजभवन (148/20)

